




# HM 2010



## Týsk troyst

**HM 2010** Enn eina ferð gjørdist talan um eina málríka bronsufinalu, tá Týskland leygarkvøldið vann 3-2 á Uruguay

Hilmar Jan Hansen

Bronsufinalan er dysturin, eingin vil sleppa at spæla, men tá tapandi hálvfinalistarnir fáa ein seinasta møguleika at rætta ryggin, spyrjast ofta bæði undirhaldandi og málríkir dystir burtur úr tí.

Hagtølini siga, at í bronsudystunum eru skotin í miðal 4,05 mál, meðan sama tal í finalunum bara er 2,86. Ikki kann sigast annað, enn at Týskland og Uruguay livdu upp til hetta, tí ikki færri enn fimm mál komu í dystinum.



Jansen javnar fyri Týskland

Hóast týska landsliðið leygarkvøldið hevði fleiri av profilunum sitandi uttanfyri, eydnaðist annað HM-endaspælið á rað at vinna bronsufinaluna, og við sínum fyrsta landsliðsmáli nakrantíð, var tað Sami Khediras, ið avgjórði dystin.

Hann hevur verið við í øllum dystunum hjá Týsklandi niðri í Suðurafrika, men upprunaliga skuldi hann slett ikki verið við. Men tá Michael Ballack gjørdist skaddur og mátti geva avboð, slapp Stuttgart-spælarin upp í part, hóast hann bara hevði fimm landsdystir í skjáttuni.

– Vit vildu vinna og spæla ein góðan dyst, og vit góvu alt, vit høvdu í okkum. Hetta er eitt ungt lið, og teir flestu vóru fyri fyrstu ferð við í einum endaspæli. Enn hava vit nógv, vit vilja uppnáa, og vit fara eisini at vinna meira tey komandi árini, segði Khedira, sum í 82. minutt skallaði bóltin í málið

til endaliga 3-2 úrslitið, ið gav Týsklandi bronsuna.

### Millimetrar frá...

Miðvallarspælarin, ið hevur røtur í Tunis, gjørdi sítt til, at Týskland vann sína fjórðu bronsufinalu, og tað er meira, enn nakað annað land hevur gjørt. Uruguay hevur ikki havt hepn við sær á tí økinum, tí hetta var triðja bronsufinalutapið hjá suðuramerikanarunum.

Men tað kundi sjálvandi eisini sæð heilt øðrvísi út. Stutt fyrri steðgin skoraði Diego Forlán sítt fimta mál í hesum HM-endaspælinum, og í síðstu sekundunum í yvirtíðini var hann millimetrar frá at gerast HM-toppskjútti og javna til 3-3, so tað hevði blivið umdystur.

Uruguay fekk fríspark 20 metrar úr málinum, og Forlán royndi at sikta sum frægast, og skotið var so frægt, at bólturin brast í yvirleggjaran – og beint eftir tað brikslaði dómari fyrri síðstu ferð.

– At vit enda millum fyra tey bestu londini í kappingini um heimsmeistaraheitið, er heilt ótrúligt, staðfesti Diego Forlán, ið als ikki tóktist so vónbrotin, hóast Uruguay hevði verið øgiliga nær.

– Tá HM-endaspælið byrjaði, trúði eingin av okkum, at vit skuldu sleppa at uppliva løtur sum hesar í Suðurafrika. Nú vit komu so langt, sum vit gjørdur, vildu vit sjálvandi eisini fegnir vinna bronsuna, men óansæð, so fara vit at minnast allar tær góðu løturnar, vit hava havt í hesi kappingini.

### Fekk aftur rætt

Hóast týsku landsliðsspælararnir koma heimaftur við bronsuheidursmerkjum, so er tað tó ein týskari, ið hevur staðið seg betur enn allir hinir. Tað er høgguðsløkkurin Paul, sum hevur verið millum heimsins bestu tipparar, nú HM hevur verið í Suðurafrika.

Ferð eftir ferð hevur hann tippað rætt, tá Týskland hevur spælt, og



Bastian Schweinsteiger bar liðskiparabandiði bronsusigrinum á Uruguay

Mynd: Polfoto

so var eisini, nú bronsufinalan var á skránni. Og forrestin, so tippaði hann eisini, at Spania fór at vinna á Hollandi í finaluni!

Fyri fimtu ferð tippaði Paul undan bronsufinaluni, at Týskland fór at vinna, umframt at hann eisini hevur tippað rætt tær báðar ferðirnar, Týskland hevur tapt í HM-endaspælinum, ímóti Serbia í bólkaspælinum og ímóti Spania í hálvfinaluni.

Reint matematiskt er sannlíki fyri, at tað ber til at tippa rættan vinnara sjei ferðir á rað bara 0,78 prosent...

hilmarjan@sosialurin.fo

#### BRONSUFINALAN

### Uruguay - Týskland 2-3 (1-1)

0-1: Thomas Müller, 18.

1-1: Edinson Cavani, 28.

2-1: Diego Forlán, 51.

2-2: Marcell Jansen, 56.

2-3: Sami Khedira, 82.

Dómari: Benito Archundia, Mexiko

Áskoðarar: 36.254 á Port Elizabeth Stadium

**Uruguay:** Fernando Muslera – Jorge Fucile, Diego Lugano, Diego Godín, Martín Cáceres – Maximiliano Pereira, Diego Pérez (Walter Gargano, 77.), Egidio Arévalo Ríos – Luis Suárez, Diego Forlán, Edinson Cavani (Sebastián Abreu, 88.)

**Gult kort:** Diego Pérez

**Týskland:** Hans-Jörg Butt – Jerome Boateng, Per Mertesacker, Arne Friedrich, Dennis Aogo – Bastian Schweinsteiger, Sami Khedira – Thomas Müller, Mesut Özil (Serdar Tasci, 91.), Marcell Jansen (Toni Kroos, 81.) – Cacau (Stefan Kiessling, 73.)

**Gult kort:** Arne Friedrich, Dennis Aogo, Cacau